

१५



नेपाल राजपत्र

भाग १

श्री ५ को सरकारद्वारा प्रकाशित

खण्ड २८] काठमाडौं, जेठ १३ गते २०३५ साल [अतिरिक्ताङ्क ११

शाही-सन्देश

श्री ५ महाराजाधिराजका प्रमुख सचिवालय
राजदरबार

श्री ५ महाराजाधिराज वीरेन्द्र वीर विक्रम शाहदेवबाट २०३५ साल जेष्ठ १३ गते जापानको एकहप्ताव्यापी राजकीय भ्रमण तथा मित्रराष्ट्रहरू चीन, फिलिपिन्स र मलेशियाको नौपचारिक भ्रमण पूरा गरिबक्सी स्वदेश फिर्बक्सँदा देशवासीका नाममा बक्सेको सन्देशः—
प्यारा देशवासीहरू,

१. मित्रराष्ट्र जापानको सप्ताहव्यापी राजकीय यात्रा समाप्त गरी स्वदेश फर्कँदा हामीलाई खुशी लागेको छ ।

२. जापानी जनताले बितेका वर्षहरूमा अनुशासन र लगनशीलताकासाथ आर्थिक क्षेत्रमा उल्लेखनीय सकलता हासिल गरी विश्वका विकसित मुलुकहरूको पंक्तिमा पुगेको कुरा यस पटकको यात्राको सिलसिलामा देख्न पाउँदा हामीमा गहिरो प्रभाव परेको छ । अरू मुलुकको अनुभवबाट स्वतन्त्र मुलुक नेपाललाई आफ्नो हित हुने उच्चतम कुराहरू सिक्दै जाने सुविधा छ । त्यसैले हामीले एकातिर हाम्रो जनताको जीवनस्तर उठाउन विकसित मित्रराष्ट्रहरूबाट ठोस सहयोग पाउँदै जाने आशा राख्न सक्दछौं भने अर्कोतिर हामीहरूले क्रमिकरूपले आत्मनिर्भर बन्दै

आधिकारिक मुद्रण विभागबाट प्रमाणित गरिएपछि मात्र लागु हुनेछ।

जानुपर्ने कुरालाई पनि कहिल्यै भुल्नु हुँदैन । यस पृष्ठभूमिमा हामीले विकासोन्मुख मित्रराष्ट्रहरू—सित आपसी हितका क्षेत्रहरूमा अनुभवहरूको आदान-प्रदान गर्दै जाने परिपाटी बसाल्नु आवश्यक ठानेका छौं ।

३. जापानमा रहँदा हामीले जापानका नेताहरूमा नेपालको विकास प्रयत्नहरूमा सक्दो सहयोग पुर्याउँदै नेपाल-जापान सम्बन्धलाई सुदृढ पार्दै लैजाने आकांक्षा रहेको कुरा अनुभव गर्थौं । यस भ्रमणको अवसरमा हामीप्रति दर्शाइएको स्वागत सत्कारको निम्ति हामी जापानका सम्राट, सम्राज्ञीका साथै जापानको राजपरिवारका सदस्यहरू, प्रधानमन्त्री फुकुडा तथा जापान सरकार तथा जापानी जनताप्रति हार्दिक धन्यवाद व्यक्त गर्न चाहन्छौं ।

४. यसै यात्राको सिलसिलामा हामीले विभिन्न मुलुकहरूको अनौपचारिक भ्रमण गर्दा त्यहाँ पाएका अतिथ्य सत्कार, सद्भाव र समझदारी तथा त्यहाँको नेताहरूसित भएको मैत्रीपूर्ण विचारको आदान-प्रदानको निम्ति चीनको कम्युनिष्ट पार्टीका अध्यक्ष तथा राज्यपरिषद्का प्रधानमन्त्री श्री ह्वाको फेङ्ग, उप-प्रधानमन्त्री श्री टेङ्ग सियाओ पिङ्ग, फिलिपिन्सका राष्ट्रपति श्री फर्डिनाण्ड ई. मार्कोस तथा श्रीमती मार्कोस तथा मलेशियाका नरेश याङ दि पेर्दुवान एङोङ्ग तथा प्रधानमन्त्री श्री डाटुक हुसेन ओन्प्रति पनि हार्दिक धन्यवाद प्रकट गर्न चाहन्छौं ।

५. अन्त्यमा, हाम्रो अनुपस्थितिमा हामीबाट गरिबक्सने कामको अभिभारा बहन गर्ने हाम्रा भाइ श्री ५ अधिराजकुमार ज्ञानेन्द्र वीर विक्रम शाह एवं राजप्रतिनिधि परिषद्का सदस्यहरू लगायत प्रधानमन्त्री र मन्त्रिपरिषद्का अरू सदस्यहरूलाई आ-आफ्नो कार्यभार बहन गरेकोमा धन्यवाद दिन चाहन्छौं । साथै देशविकासको क्रम जारी राख्दै मुलुकमा अमन चैन कायम गरी राख्ने कार्यमा कर्तव्यनिष्ठ रहेका हाम्रा प्यारा देशवासीहरू सबैलाई पनि धन्यवाद नदिई रहन सक्दैनौं ।

६. श्री पशुपतिनाथले हामी सबैको कल्याण गरून् ।

जय नेपाल !

हुकुम बक्से बमोजिम,

रञ्जनराज खनाल

श्री ५ महाराजाधिराजका सचिव

१८०

श्री ५ को सरकारको छापाखाना, सिंहदरबार, काठमाडौंमा मुद्रित ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।